

॥ अर्धनारीश्वर-अष्टकम् ॥

चाम्पेयगौरार्ध-शरीरकायै
 कर्पूरगौरार्ध-शरीरकाय ।
 धम्मिल्लकायै च जटाधराय
 नमः शिवायै च नमः शिवाय ॥ १ ॥

कस्तूरिकाकुङ्कुमचर्चितायै
 चितारजःपुञ्जविचर्चिताय ।
 कृतस्मरायै विकृतस्मराय
 नमः शिवायै च नमः शिवाय ॥ २ ॥

झणत्कणत्कङ्कण-नूपुरायै
 पादाब्जराजत्-फणिनूपुराय ।
 हेमाङ्गदायै च भुजङ्गदाय
 नमः शिवायै च नमः शिवाय ॥ ३ ॥

विशालनीलोत्पललोचनायै
 विकासिपङ्केरुहलोचनाय ।
 समेक्षणायै विषमेक्षणाय
 नमः शिवायै च नमः शिवाय ॥ ४ ॥

मन्दारमालाकलितालकायै
 कपालमालाङ्कितकन्धराय ।
 दिव्याम्बरायै च दिगम्बराय
 नमः शिवायै च नमः शिवाय ॥ ५ ॥

अम्भोधरश्यामलकुन्तलायै
 तटित्प्रभाताम्रजटाधराय ।
 निरीश्वरायै निखिलेश्वराय
 नमः शिवायै च नमः शिवाय ॥ ६ ॥

प्रपञ्चसृष्ट्युन्मुखलास्यकायै
 समस्तसंहारकताण्डवाय ।
 जगज्जनन्यै जगदेकपित्रे
 नमः शिवायै च नमः शिवाय ॥ ७ ॥

प्रदीप्तरत्नोज्ज्वलकुण्डलायै
 स्फुरन्महापन्नगभूषणाय ।
 शिवान्वितायै च शिवान्विताय
 नमः शिवायै च नमः शिवाय ॥ ८ ॥

एतत्पठेदष्टकमिष्टदं यो
 भक्त्या स मान्यो भुवि दीर्घजीवी ।
 प्राप्नोति सौभाग्यमनन्तकालं
 भूयात् सदा तस्य समस्तसिद्धिः ॥

॥ इति श्रीमत्परमहंसपरिव्राजकाचार्यस्य

श्री-गोविन्द-भगवत्पूज्य-पाद-शिष्यस्य श्रीमच्छङ्करभगवतः कृतौ
 श्री-अर्धनारीश्वराष्टकं सम्पूर्णम् ॥

This stotra can be accessed in multiple scripts at:
http://stotrasamhita.net/wiki/Ardhanarishwara_Stotram.

generated on August 16, 2026